

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

శ్రీమద్రామాయణే వాల్మీకీయే ఆదికావ్యే యుద్ధకాండే

॥ ద్వితీయః సర్గః ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

॥ ద్వితీయః సర్గః ॥

సుగ్రీవేణ శ్రీరామస్య ప్రోత్సాహనం

తం తు శోకపరిద్యూనం రామం దశరథాత్మజం ।
ఉవాచ వచనం శ్రీమాన్ సుగ్రీవః శోకనాశనం ॥ 6.2.1 ॥

కిం త్వయా తప్యతే వీర యథాన్యః ప్రాకృతస్తథా ।
మైవం భూస్త్వజ సంతాపం కృతఘ్న ఇవ సౌహృదం ॥ 6.2.2 ॥

సంతాపస్య చ తే స్థానం నహి పశ్యామి రాఘవ ।
ప్రవృత్తావుపలభాయాం జ్ఞాతే చ నిలయే రిపోః ॥ 6.2.3 ॥

మతిమాఞ్శాస్త్రవిత్ ప్రాజ్ఞః పండితశ్చాసి రాఘవ ।
త్యజేమాం ప్రాకృతాం బుద్ధిం కృతాత్మేవార్థదూషిణీం ॥ 6.2.4 ॥

సముద్రం లంఘయిత్వా తు మహానక్రసమాకులం ।
లంకామారోహయిష్యామో హనిష్యామశ్చ తే రిపుం ॥ 6.2.5 ॥

నిరుత్సాహస్య దీనస్య శోకపర్యాకులాత్మనః ।
సర్వార్థా వ్యవసీదంతి వ్యసనం చాధిగచ్ఛతి ॥ 6.2.6 ॥

ఇమే శూరాః సమర్థాశ్చ సర్వతో హరియాథపాః ।
త్వత్ప్రియార్థం కృతోత్సాహః ప్రవేష్టుమపి పావకం ।
ఏషాం హర్షేణ జానామి తర్కశ్చాపి దృఢో మమ ॥ 6.2.7 ॥

విక్రమేణ సమానేష్యే సీతాం హత్వా యథా రిపుం |
రావణం పాపకర్మాణం తథా త్వం కర్తుమర్హసి || 6.2.8 ||

సేతురత్ర యథా బద్ధ్యేద్ యథా పశ్యేమ తాం పురీం |
తస్య రాక్షసరాజస్య తథా త్వం కురు రాఘవ || 6.2.9 ||

దృష్ట్వా తాం హి పురీం లంకాం త్రికూటశిఖరే స్థితాం |
హతం చ రావణం యుద్ధే దర్శనాదవధారయ || 6.2.10 ||

అబద్ధ్యా సాగరే సేతుం ఘోరే చ వరుణాలయే |
లంకాం న మర్దితుం శక్యా సేంద్రైరపి సురాసురైః || 6.2.11 ||

సేతుబంధః సముద్రే చ యావల్లంకాసమీపతః |
సర్వం తీర్ణం చ మే సైన్యం జితమిత్యుపధారయ |
ఇమే హి సమరే వీరా హరయః కామరూపిణః || 6.2.12 ||

తదలం విక్లవాం బుద్ధిం రాజన్ సర్వార్థనాశినీం |
పురుషస్య హి లోకేఽస్మిఞ్శోకః శౌర్యాపకర్షణః || 6.2.13 ||

యత్ తు కార్యం మనుష్యేణ శౌటీర్యమవలంబ్యతాం |
తదలంకరణాయైవ కర్తుర్భవతి సత్వరం || 6.2.14 ||

అస్మిన్ కాలే మహాప్రాజ్ఞ సత్త్వమాతిష్ఠ తేజసా |
శూరాణాం హి మనుష్యాణాం త్వద్విధానాం మహాత్మనాం |
వినష్టే వా ప్రణష్టే వా శోకః సర్వార్థనాశనః || 6.2.15 ||

తత్త్వం బుద్ధిమతాం శ్రేష్ఠః సర్వశాస్త్రార్థకోవిదః |
మద్విధైః సచివైః సార్థమరిం జేతుం సమర్హసి || 6.2.16 ||

నహి పశ్యామ్యహం కంచిత్ త్రిషు లోకేషు రాఘవ |
గృహీతధనుషో యస్తే తిష్ఠేదభిముఖో రణే || 6.2.17 ||

వానరేషు సమాసక్తం న తే కార్యం విపత్స్యతే |
అచిరాద్ ద్రక్ష్యసే సీతాం తీర్త్వా సాగరమక్షయం || 6.2.18 ||

తదలం శోకమాలంబ్య క్రోధమాలంబ భూపతే |
నిశ్చేష్టాః క్షత్రియా మందాః సర్వే చండస్య బిభ్యతి || 6.2.19 ||

లంఘనార్థం చ ఘోరస్య సముద్రస్య నదీపతేః |
సహస్మాభిరిహోపేతః సూక్ష్మబుద్ధిర్విచారయ || 6.2.20 ||

లంఘితే తత్ర తైః సైన్యైర్జితమిత్యేవ నిశ్చిను |
సర్వం తీర్ణం చ మే సైన్యం జితమిత్యవధార్యతాం || 6.2.21 ||

ఇమే హి హరయః శూరాః సమరే కామరూపిణః |
తానరీన్ విధమిష్యంతి శిలాపాదపవృష్టిభిః || 6.2.22 ||

కథంచిత్ పరిపశ్యామి లంఘితం వరుణాలయం |
హతమిత్యేవ తం మన్యే యుద్ధే శత్రునిబర్హణ || 6.2.23 ||

కిముక్త్వా బహుధా చాపి సర్వథా విజయీ భవాన్ |
నిమిత్తాని చ పశ్యామి మనో మే సంప్రహృష్యతి || 6.2.24 ||

|| ఇత్యార్షే శ్రీమద్రామాయణే వాల్మీకీయే ఆదికావ్యే యుద్ధకాండే ద్వితీయః సర్గః ||